

Title: Need to open a Kendriya Vidyalaya in Nawada, Bihar.

डॉ. भोला सिंह (नवादा): बिहार राज्य में नवादा जिला वर्षों से घोर उपेक्षा का दंश झेल रहा है। यह जिला सम्पूर्ण रूप से दलित, महादलित, अति पिछड़े, पिछड़े, अल्पसंख्यकों एवं कमजोर वर्गों का रहा है। इन्हें वर्षों के सूखे के कारण दो जून की रोटी प्राप्त करना नसीब नहीं हो रही है। इनके बच्चे आधुनिक और अच्छी शिक्षा प्राप्त कर सकें इसकी कोई व्यवस्था नहीं है। अभी हाल ही में नवादा में एक व्यक्ति ने 8 बीघे जमीन केन्द्रीय विद्यालय के लिए निबंधित की है। इतना ही नहीं केन्द्रीय विद्यालय चलाने के लिए भवन भी बिना किराए के देने की व्यवस्था हुई है। कई अवसरों पर नवादा में केन्द्रीय विद्यालय खोलने के लिए केन्द्र सरकार से सम्पर्क साधा गया है पर अभी तक इस दिशा में कोई सकारात्मक उपलब्धि नहीं दिखाई पड़ती है। नवादा में केन्द्रीय प्रतिष्ठानों के लगभग 1500 कर्मचारियों के परिवार हैं। उनके बच्चे केन्द्रीय विद्यालय के अभाव में अच्छी शिक्षा से वंचित हैं। अतः मैं सदन के माध्यम से शिक्षा मंत्री से आग्रह करता हूँ कि वे नवादा में केन्द्रीय विद्यालय खोलने के लिए सकारात्मक पहल करें।